

ಕ್ರಿಸ್ತಿಯೆಣ್ಯಾಚ್ಯಾ ಕಾಳಾಚೊ ಪಯ್ಲೊ ಆಯ್ತಾರ್

03, ದಶೆಂಬರ್ 2023

ಮೊಗಾಚ್ಯಾಂನೊ, ಎಕಾ ಕುಟ್ಮಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಜ್ ಥಾವ್ನ್ ಆಮಿ ದೇವ್‌ಸ್ತುತಿಚೆಂ ನವೆಂ ವರಸ್ ಆರಂಭ್ ಕರ್ತಾಂವ್. ಕ್ರಿಸ್ತ ಯೆಣ್ಯಾಚ್ಯಾ ಪಯ್ಲ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಭಾವಾರ್ಥಾನ್ ಜೆಜುಚ್ಯಾ ಯೆಣ್ಯಾಕ್ ಅತ್ರಗುನ್ ರಾವ್ಯಾಂ ಮ್ಹಳ್ಳೊ ಸಂದೇಶ್ ದಿತಾ. ಜೆಜುಚೆಂ ದುಸ್ರೆಂ ಯೆಣೆಂ ಕೆದಾಳಾ ಮ್ಹಣ್ ನೆಣಾಂವ್. ಪೂಣ್ ಭಾವಾರ್ಥ್ ಮಾತ್ರ ಹ್ಯಾ ಸರ್ವಾಂಕ್ ಜವಾಬ್ ದಿಂವ್ಕ್ ಸಕ್ತಾ. ಆಮ್ಚ್ಯಾ ಜಿವಿತಾಂತ್ಲಿ ಜವಾಬ್ದಾರಿ ಪಾಳ್ಯಾಂ ಆನಿ ಸೊಮ್ಯಾಕ್ ಭೆಟೊಂವ್ಕ್ ಆಯ್ತಿಂ ಜಾವ್ಯಾಂ. ಹೆಂ ಸತ್ ಮತಿಂತ್ ಧರುನ್ ಎಕಾ ಮನಾಚೆಂ ಆನಿ ಎಕಾ ಕಾಳ್ಜಾಚೆಂ ಜಾವ್ನ್ ಹೆಂ ಬಲಿದಾನ್ ಭೆಟೊಂವ್ಕ್ ಪುಡೆಂ ಸರ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾ. 63:16-17; 64:1, 2-7

ಅಂತರ್‌ಗೀತ್ : ಕೀರ್ತನ್ 79

ದುಸ್ರೆಂ ವಾಚಪ್ : 1 ಕೊರಿಂಥ್ 1:3-9

ಸುವಾರ್ತಾ : ಮಾರ್ಕ್ 13:33-37

ಮಿಸಾಚೆಂ ಗಿತಾಂ:

ಪ್ರವೇಶ್ : A 46

ಭೆಟೊವ್ಣಿ : C 14

ಕುಮ್ಗಾರ್ : D 38

ನಿರ್ಗಮನ್ : G 2

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಚ್ಯಾ ಭಾವಾ-ಭಯ್ಲಿಂನೊ, ದೇವಾಚ್ಯಾ ಕುಟ್ಮಾಚೆ ಸಾಂದೆ ಜಾವ್ನ್ ಕ್ರಿಸ್ತಾಚ್ಯಾ ಯೆಣ್ಯಾಕ್ ರಾಕುನ್ ಆಸ್ಚ್ಯಾ ಆಮ್ಕಾಂ, ಹ್ಯೆ ನವ್ಯೆ ದೇವ್‌ಸ್ತುತಿ ವರ್ಮಾ ಮಹಿಮೆವಂತ್ ಸೊಮಿಯಾನ್ ಆಮ್ಕಾಂ ದಿಂವ್ಚೊ ನವೊ ಅತ್ಮಿಕ್ ಜೀವ್ ಆನಿ ಅನ್ನೊಗ್ ಜೊಡುನ್ ಮುಕಾರ್ ವೆಚೆ ಕುರ್ಪಾ ಬಾಪಾ ಲಾಗಿಂ ಮಾಗ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂಕ್ ಜಿವ್ಯಾ ಭಾವಾರ್ಥ್ಯಾಚೆ ಉರ್ಬೆನ್ ಭರ್ ಆನಿ ತಾಣಿಂ ತುಜ್ಯೆ ಪರ್ಜೆಕ್ ಸಾರ್ಕೆಂ ಮುಕೆಲ್ಪಣ್ ದಿಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಆನಿ ಉಜ್ವಾಡ್ ದಿ ಮ್ಹಣ್ ಮಾಗ್ಯಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ರಾಜಕೀಯ್ ಮುಖೆಲ್ಯಾಂ ಥಂಯ್ ಲೊಕಾಚ್ಯಾ ಬರೆಪಣಾ ಆನಿ ಉದರ್ಗತೆ ಖಾತಿರ್ ತ್ಯಾಗ್ ಆನಿ ಸಮರ್ಪಣಾಚ್ಯಾ ಸ್ಪಿರಿತಾನ್ ವಾವುರ್ಚೆಂ ಬರೆಂ ಮನ್ ಆಸಾ ಕರ್ ಮ್ಹಣ್ ಮಾಗ್ಯಾಂವ್.

3. ತುಜ್ಯಾ ಪುತಾಚೆ ಸೊಡ್ವಣೆಂತ್ ಭಾಗಿದಾರ್ ಜಾಲ್ಲ್ಯಾ ಆಮಿ, ತುಜ್ಯಾ ಪುತಾಚ್ಯಾ ದುಸ್ರ್ಯಾ ಯೆಣ್ಯಾಕ್ ಮಾಗ್ಯಾನ್, ಪ್ರಾಚಿತಾನ್ ಆನಿ ಸೊಸ್ಣಿಕಾಯೆನ್ ಆಮ್ಕಾಂಚ್ ತಯಾರ್ ಕರ್ಚಿ ಕುರ್ಪಾ ದಿ ಮ್ಹಣ್ ಮಾಗ್ಯಾಂವ್.

4. ಸರ್ವ್ ಪಿಡೆಸ್ತಾಂಕ್, ಪ್ರಾಯ್ವಂತಾಂಕ್, ನಿರಾಶ್ರಿತಾಂಕ್ ಆನಿ ಎಕ್ಸುರಿಂ ಆಸ್ಲಲ್ಯಾಂಕ್ ತುಂ ರಾಕ್ ಆನಿ ಸಾಂಬಾಳ್. ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ಬರೊ ಪುಡಾರ್ ಲಾಬಯ್ ಮ್ಹಣ್ ಮಾಗ್ಯಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಆಸ್ಲಲ್ಯಾ ಆಮಿ ಸಮೆಸ್ತಾಂನಿ ಎಕಾ ಕಾಳ್ಜಾ ಮನಾಚಿಂ ಜಾವ್ನ್ ತುಜ್ಯಾ ಯೆಣ್ಯಾಕ್ ರಾಕುನ್ ರಾವುಂಕ್ ಕುರ್ಪಾ ದಿ ಮ್ಹಣ್ ಮಾಗ್ಯಾಂವ್.

ಯಾಜಕ್ : ಬಾಪಾ, ತುಜ್ಯಾ ಪುತಾಚ್ಯಾ ಯೆಣ್ಯಾಕ್ ಆಮಿ ವ್ಹಡ್ ಅತ್ರೇಗಾನ್ ರಾಕುನ್ ಆಸಾಂವ್. ಪವಿತ್ರ ಪುಸ್ತಕಾಚ್ಯಾ ಉತ್ರಾಂ ದ್ವಾರಿಂ ಆನಿ ದಿಸ್ಪಡ್ತ್ಯಾ ಘಡಿತಾಂ ದ್ವಾರಿಂ ತುಜೆ ಖುಶಿ ಜಾಣಾ ಜಾಂವ್ಕ್ ಆಮ್ಕಾಂ ಜಾಣ್ವಾಯ್ ದಿ ಮ್ಹಣ್ ಮಾಗ್ಯಾಂವ್. ತುಜ್ಯಾ ಪುತಾ ಜೆಜುಚ್ಯಾ ನಾಂವಿಂ.

ಮಾ| ಸ್ವೀವನ್ ಫೆರ್ನಾಂಡಿಸ್, ಉಡುಪಿ